

Charles Camilleri (1931-2009): Il-Eurovision Song Contest u l-Għanjiet minn Malta Erbghin sena ilu...

Noel D'Anastas, B.LAIS (Melit), M.Mal.Stud (Melit), Dip.LIS, A.Mus.LCM

Huwa rikonoxxut bhala wiehed mill-kompożituri maġġuri fil-generazzjoni tiegħu. Jibqa' magħruf għas-sehem kbir tiegħu li ta lill-mużika folkloristika Maltija li wassalha b'kumplessività f'idjoma kontemporanja Mediterranja u Ewropea. Fit-tieni parti tal-karriera tiegħu, iproduċa stil personali karatterizat ma' dak imsejjah 'atomisation of the beat'. Nirreferi għal Maestro Charles Camilleri, Hamruniż, imwieled f'lejlet il-Vitorja tal-1931 minn ġenituri li kienu joqghodu l-Hamrun, fi Triq il-Vitorja. (1)



Il-Professor Oliver Friggieri li miegħu kkolabora f'uhud mill-aqwa xoghlijiet tiegħu, iddeskrivieh bhala l-mużiċista li nterpreta r-ruh tal-poplu Malti. Camilleri għamel lil Malta dak li Chopin għamel lill-Polonja u Bartok għall-Ungerija. (2) Jekk Vaughan Williams ġabar il-mużika folk Ingliża u żviluppaha f'hafna mix-xoghlijiet tiegħu, Camilleri għamel l-istess bil-mużika folkloristika Maltija. Bla dubju, ix-xoghlijiet kbar tiegħu bħal *Malta Suite*, l-opri bil-Malti *Il-Wegħda*, *Il-Fidwa tal-Bdiewa*, *Campostella*, u *The Maltese Cross*; il-kantati *Stone Island Within* u *L-Għanja ta' Malta*; l-oratorji *Pawlu ta' Malta* u *Dun Ġorġ*; l-overture *Din l-Art Helwa*; u *Knights of Malta Ballet Suite* huma s-sentiment u riflessjoni ta' identità Maltija. Bix-xieraq li jkun deskritt bhala l-'Kompożitur Nazzjonali ta' Malta'.



Charles Camilleri jagħti kunċert fis-Sala Ewlenija tal-Każin San Gejtanu.

L-Għaqda tal-Mużika San Gejtanu għandha biex tkun kburija li fi hđanha Charles Camilleri beda jithegġegħ għall-mużika. Fi tfulitu hadd ma basar min se jkun. Fost l-għalliema tiegħu kien hemm ukoll is-Surmast Joseph Abela Scolaro li kien surmast tal-



Charles Camilleri fin-nofs bl-accordion ma' membri tal-Għaqda tal-Malti fil-bitha tal-Każin San Ġejtanu.

Banda San Ġejtanu mill-1943 sal-1972. Camilleri kien surmast per eċċellenza fid-daqq tal-accordion u kemm-il darba kien imfahhar fuq rivisti internazzjonali awtorevoli fuq l-istrument. Bosta drabi Camilleri kien mistieden biex idoqq fir-Radio City il-Hamrun waqt l-intervalli fit-teatrini tal-kumpanija komika *The Stage Commandos*.⁽³⁾ Ta' spiss kien idoqq waqt l-attivitajiet tal-'Għaqda tal-Malti' li kienu jinżammu fil-Każin. Fost il-kompożizzjonijiet bikrin tieghu hemm dak li nkiteb esklussivament ghas-Sočjetà Filarmonika San Ġejtanu, fosthom il-'Marċ Hamruniż'. Għal numru ta' snin, Charles Camilleri kien Surmast Onorarju tal-Banda San Ġejtanu. Kien ukoll inghata Ġieħ il-Hamrun fis-sena 2000.⁽⁴⁾

Għalkemm il-kobor ta' dan il-kompożitur huwa maghruf sew madwar id-dinja, ftit hemm konoxxenza tieghu mal-mużika legġera, il-partecipazzjoni fil-*Eurovision Song Contest* bhala l-kompożitur tal-kanzunetta 'L-Imhabba' u s-*song-cycle* fl-'Għanjiet minn Malta' li sal-lum ghadhom friski u sbieħ, anke wara erbgħin sena. Forsi dan huwa rifless mit-teoriji tal-iskola ta' Frankfurt jew f'dak li kitbu bosta studjużi tal-mużika, il-kultura popolari u l-kategoriji soċjali, fosthom Gans u Shepherd, fejn isostnu li hafna mill-akkademiċi tas-soċjetà antika klassifikaw il-kultura u l-mużika popolari bhala espressjoni inferjuri, superfiċjali, konsumista, sensazzjonali u korrotta.⁽⁵⁾

Niftakar li fiż-żmien li ghamilt nikkataloga l-partituri tal-mużika fl-Arkivju tal-Kattidral fl-Imdina, kemm-il darba kien jġi jżurna Mro Charles Camilleri u jgħibilna xi xogħol stampat.



Kien fil-bidu tas-snin disghin, fl-istess żmien li kien appuntat bhala l-ewwel professur tal-mużika fl-Università ta' Malta fl-1992. Ta' sikwit kien jirrakuntali xi esperjenzi li kellu ma' artisti ċelebri fil-qasam tal-mużika kontemporanja, jazz u pop. Fost dawn issemmi lil Jimmy Page, il-kitarrista tal-grupp legġendarju Led Zeppelin.

Eric Montfort, kritiku mużikali li wkoll tkellem mal-kompożitur, jirrimarka li Charles Camilleri ltaqa' u hadem ma' talenti kbar fosthom David Brubeck, Earl Hines, Lionel Hampton, Ted Heath, Tommy Steele, Frank Sinatra, Frankie Laine, Johnny Ray, kif ukoll Jimmy Page li lkoll kienu ġabuh iktar konxju mar-realtà iebsa u korrotta li toffri l-industrija mużikali. Kien ltaqa' wkoll ma' Sir George Martin li dak iż-żmien kien jahdem mal-BBC u eventwalment hadem mal-Beatles. (6)

Kien ghamel żmien idoqq ghat-truppi Awstraljani li kienu nvoluti fil-Gwerra tal-Korea bhala alleati mal-forzi Amerikani, bejn l-1950-53. Minn hemmhekk, mar idoqq fir-Renju Unit. Camilleri hadem ukoll fil-Blackhawk Club f' San Francisco, li dak iż-żmien kien maghruf għall-preżenza t'artisti kbar tal-jazz.

Charles Camilleri fil-Eurovision Song Contest

Fil-25 ta' Marzu 1972, Malta hadet sehem ghat-tieni darba fil-Eurovision Song Contest. Sena qabel, Joe Grech kien ġie klassifikat l-ahhar post fost 18-il parteċipant b' 'Marija l-Maltija'. L-edizzjoni tal-1972 irrapreżentaw lil Malta il-koppja Joe Cutajar u Helen Micallef bil-kanzunetta 'L-Imhabba' li kellha mużika ta' Charles Camilleri u kliem ta' Albert M. Cassola (1915-1974) li kien awtur prolificu, professur tal-Malti u t-Taljan fil-Liċeo u rebbieh ta' bosta premjijiet internazzjonali għall-kontribut letterarju. (7)



Fis-sbatax-il-edizzjoni tal-Eurovision Song Contest li kien inżamm f' Usher Hall f' Edinburgh hadu sehem 18-il pajjiż. Kienet intrebhet minn Vicky Leandros għal-Lussemburgu li nterpretat il-kanzunetta 'Après toi' segwit minn 'Beg, Steal or Borrow' tan-New Seekers għall-Ingilterra. Malta reġgħet ġiet klassifikata fl-ahhar post bi 48 punt.

EUROVISION
SONG
CONTEST
1972

'L-Imhabba' li f' Edinburgh kellha d-direzzjoni orkestrali ta' Mro Charles Camilleri, offriet temp mexxej bid-dwett jipprova jiskopri twegiba għall-mistoqsija "X'inhi l-imhabba kbira taż-żgħażaġh?" Imorru jistaqsu lill-ghorrief, filosfi u poeti, kif ukoll lill-freaks, Hell's Angels u l-hippies. It-twegiba fissanha "L-imhabba hi Bacio, Beso, Küsse" imwassla f'hames ilsna - Malti, Ingliz, Taljan, Spanjol u Ġermaniż.

"...and we are going to Edinburgh with our spirits high"

Times of Malta 9 ta' Marzu 1972

Għal din l-edizzjoni kien hemm stennija kbira bit-tama li jkollna riżultat aktar pożittiv mis-sena ta' qabel. It-thejjijiet kienu kbar. Madwar tliet ġimghat qabel il-mawra f'Edinburgh, kienet issejthet konferenza għall-ahbarijiet fil-Britannia Studios fi Spinola San Ġiljan. Kav. Joseph Paul Vassallo (1907-1995), (8) iċ-ċermen tal-Awtorità tax-Xandir u Joseph Grima (1936-), (9) *chief executive*, taw dettalji dwar il-parteeċipazzjoni Maltija kif ukoll intwera filmat bil-kulur ta' tliet minuti tal-kanzunetta Maltija - differenti mill-iswed u l-abjad tas-sena ta' qabel.

Il-filmata kellu jintwera f'27 pajjiż. Kellu sfond b'tema ta' mhabba li tabbina sew mal-kanzunetta. Il-lokazzjonijiet magħżula kienu tajbin iżda kien hemm xi kritika wkoll speċjalment fuq in-nuqqas ta' spontanjetà fost il-folla li kienet qed issegwi lill-kantanti fil-Monti tal-Belt. Issir riferenza għall-*mini-moke* li ntużat fil-bajja tal-Mellieha. Il-ġurnalista tat-*Times of Malta* tad-9 ta' Marzu 1972 kien qed jistenna li wara d-dehra fil-Bajja tal-Mellieha, il-viżwal jissokta bil-kantanti fuq xi *speedboat* fil-Port il-Kbir. Jghid li m'hemm dubju li l-filmata huwa leali lejn il-kanzunetta iżda jhoss li l-effetti tal-istampa tintilef meta jintwera fuq it-televiżjoni ta' dak iż-żmien.

L-Awtorità tax-Xandir kienet ippreparat pakkett speċjali għad-distribuzzjoni f'Edinburgh li kien jiġbor dettalji fuq il-kompożitur, l-awtur u l-kantanti bi tliet lingwi - Ingliz, Taljan u Franciż, kif ukoll xi ritratti.

Joe Grima qal li fi triqitha lejn Edinburgh, il-kanzunetta Maltija sabet xi diffikultajiet finanzjarji u kellu jintervjeni l-Ministru tat-Turiżmu Paul Xuereb u t-*Tourist Board* biex dan isehh. Il-Kav. Vassallo u Grima komplew jghidu li kollox kien sar biex il-parteeċipazzjoni Maltija tkun denja - "...and we are going to Edinburgh with our spirits high."

Malta kienet ilha mill-1964 li applikat biex tidhol fil-*Eurovision Song Contest* iżda l-ispejjeż għad-dhul kienu għoljin sew. Il-parteeċipazzjoni ta' Malta f'dan il-manifest Ewropew kien mistenni hafna speċjalment meta Malta fil-bidu tas-sebghinijiet kienet qed tgawdi żviluppi kbar f'kull qasam, iġġenerati f'*Malta Maltija* u *Malta l-Ewwel u Qabel Kollox*. Kien il-bidu ta' era ġdida, anke fix-xenarju tal-mużika u l-kanzunetta popolari. Il-Professor Manwel Mifsud jghid li fis-sebghinijiet, "l-għanja Maltija bdiet issib tematika u idjoma li jagħmluha medju ta' espressjoni addattat għall-kotra tal-poplu Malti." (10) Ix-xenarju kien interessanti!

Fis-sebghinijiet, l-ekonomija Maltija giet mibdula minn wahda indipendenti fuq l-infiq militari għal ekonomija li qed tiżviluppa f'manifattura għall-esportazzjoni u turizmu li kien qed ifassal suq tajjeb li promova wkoll il-kultura. It-turizmu kellu prospettivi sbieħ u kollox kien qed ikun ipproġettat kif dan is-suq ikun attirat. Gawdjet ukoll minnu l-mużika lokali li bdiet tesplora l-identità Maltija u lil hinn minnha.

Iżda jekk 'L-Imhabba' ma kenitx daqshekk ta' suċċess għal Camilleri li żgur ma tirriflettix l-artistrija ta' dan il-kompożitur, jibqa fatt li s-*song-cycle* f' 'Għanjiet minn Malta' li hareg hames xhur wara kienu suċċess u baqghu marka fl-istorja tal-mużika moderna fl-ilsien nattiv.

'Għanjiet minn Malta' - l-impatt fil-mużika folk Maltija

Wiehed mill-akbar impatt fl-għanja Maltija li halla marka sinifikanti kien l-album klassiku 'Għanjiet minn Malta / Songs from Malta' li kien l-ewwel Long Play (LP) sterjofoniku rrekordjat b'versi Maltin minn Joe Friggieri u mużika ta' Charles Camilleri, mahruġ fl-1972. Kienet ukoll l-ewwel diska li kantanta Maltija rrekordjat Long Play shiha b'diski Maltin.(11)

Kien propju fl-ewwel jiem t'Awwissu tal-1972 - eżatt erbghin sena ilu - meta l-ġurnali Maltin taw rapurtaġġ tal-konferenza għall-ahbarijiet li kienet inżammet fil-jiem ta' qabel fil-lukanda Phoenicia fil-Furjana mill-kompożitur, l-awtur u l-kantanta żaġhżuġha li kienet splodiet fil-bidu tas-sebghinijiet - Mary Rose jew ahjar

Mary Rose Mallia. Maghhom kien hemm prezenti wkoll is-sinjorina Liliana Vella Cousin, ir-rappreżentanta tal-*Malta Talent Artist* li hadu hsieb id-distribuzzjoni f'Malta ta' dan l-LP li kien se jinbiegh bi prezz ta' Lm1.50 (€3.49). Charles Camilleri kien qal li dam sena biex ikkompona l-mużika tal-LP u dan kien ir-raba' wiehed tiegħu. (12)

'Ghanjiet minn Malta' inkluda 12-il kanzunetta li ġew irrekordjati b'mod professjonali f' CTS Studios ta' Londra fuq it-tikketta Academy. (13) Dan l-LP kien ippubblikat minn Monjon Production Ltd bi produzzjoni ta' John Watson. L-inġinier f'dan il-proġett kien John Richards. Il-qoxra tal-kartun tal-LP kellha disinn minn Donald Friggieri li giet stampata fil-Progress Press. Fis-sempliċità iżda effettiv, Donald Friggieri, hu l-awtur, johroġ ukoll il-polz tax-xenarju u identità Maltija fis-sentiment tal-hajt tas-sejjieh, ix-xemx u l-bahar - parti mill-ingredjent li jfittex it-turist u l-istess element li ġie trattat f'diski ohra tas-sittinijiet u sebghinijiet.

Għalkemm il-kanzunetti kienu miktuba bil-Malti, in-noti fuq wara tal-qoxra tad-diska twasslu bilingwali bil-ghan li dan ir-rekordjant ikun immirat għall-industrija tat-turiżmu li f'dak iż-żmien kienet fi żvilupp kbir.

Fin-nota bijografika, l-artistija ta' Charles Camilleri tkun paragonata mal-idejal 'Malti' f'dak li kien qed jitwassal mir-rumanzier u dramaturgu kontemporanju Francis Ebejer li kien diġa kiteb uhud mill-aqwa xoghlijiet teatrali importanti tiegħu, fosthom *Vaganzi tas-Sajf* (1962), *Boulevard* (1964), u *Menz* (1967) li għamlu suċċess kbir u taw lil-letteratura Maltija l-ewwel drammi intelletwali. Isemmi wkoll lill-arkitett Richard England li fl-ewwel snin tas-sebghinijiet kien diġà stabilixxa ruhu fuq ix-xogħol li kien sar fil-Bank Ċentrali kif ukoll dak li kien għaddej bil-bini tal-knisja tal-Manikata.

In-noti bijografiċi jgħidu hekk:


Charles Camilleri, l-uniku kompożitur Malti li għamel isem fil-qasam internazzjonali, iħobb jgħid: "In-nies serji biss jafu jidhqu". Ahna li naħdmu fl-Academy Records nixtiequ nżidu min-naha tagħna li hadd għajr il-kompożitur serju u impenjat bħal Charles Camilleri ma hu kapaċi jikteb mużika hekk sabiha u fl-istess waqt hekk sempliċi u li tingharaf mill-ewwel li hi Maltija. Għax il-mużika ta' Camilleri hi Maltija daqs il-hitan tas-sejjiegh li hu u l-artisti Maltin ohra f'oqsma differenti (bħalma huma, ngħidu ahna, ir-rumanzier-dramaturgu Francis Ebejer u l-arkitett Richard England) jissahru warajhom. F'dawn l-ghanjiet, spirati mill-folklor u minn temi moderni, id-deċiżjoni tal-kompożitur li jahdem mal-poeta liriku żagħżuħ Joe Friggieri u mal-kantanta Mary Rose, kienet l-aħjar għażla li seta' jagħmel. Hawnhekk il-kliem, il-lehen, u l-mużika jinghaqdu biex jirriflettu b'mod meraviljuż l-ispirtu tal-art u tan-nies li jgħixu fuqha, f'armonija li hi qadima daqskemm hi ġdida u ta' dejjem.

Għall-kantanta Mary Rose, dan kien l-ewwel album tagħha wara li kienet diġà qed tagħti prova li hi l-aħjar kantanta Maltija f'dan it-tip ta' kant. 'Bl-esperjenza li akkwistat mill-kant f'*night-clubs*, fuq it-*television* u f'għadd ta' festivals internazzjonali. Mary Rose tkanta bil-Malti b'dik il-kjarezza u b'dik il-passjoni li jġieghluk thossok trid terġa' tisma' kollox mill-ġdid.' Din tkompli tinjettalek is-sentiment u l-ispirtu tal-identità Maltija. "*The rhythm has been taken from the Maltese language thus rendering this classic purely Maltese.*," jirrimarka l-ġurnalista ta' *The Times of Malta* wara l-konferenza għall-istampa.

Proprju f'dik l-istess sena, hija kienet rebhet l-aħjar kantanta fil-Malta Song Festival u kienet parti wkoll mill-ġurija fil-Eurovision Song Contest fl-1972. Bla dubju, f'dan ix-xogħol baqgħet l-aktar magħrufa għall-kanzunetti klassiċi *Il-Festa*, *Il-Pont ta' Wied Rummiena*, *It-Tfajla tar-Rdum*, u *L-Għanja tas-Sajjieda*.

Il-Festa, wahda mill-isbah kanzunetti mhux biss f'dan l-album iżda fost ir-ripertorju ta' kanzunetti Maltin, tnaqqax il-karatteristiċi ewlenin tal-festa tipika Maltija mill-bandalori kollha l-wien sal-karti żgħar ma' kullimkien, il-briju u l-qbiz, l-ghajjat u daqq tal-marċ għaddej, il-qubbajd, il-karawett, il-ġelat u anke l-hotdog li kien dahal ġmielu fil-bidu tas-sebghinijet, it-twelid tan-namur fl-addoloxenti u l-ikla tradizzjonali. L-awtur jikkombina wkoll l-era psikadelika tal-'Flower Power' fil-qomos kull kulur.

Twassal ukoll it-temperament li għadu u jibqa' fil-vini tal-festa Maltija li 'ahna l-ewwel, l-akbar, l-isbah u l-ahjar'. Friggieri jittratta dan l-argument b'relazzjoni mal-logħob tan-nar - 'nar bhal tagħna m'hawn imkien', forsi għall-esperjenza personali tal-awtur innifsu li ġej minn Hal-Lija, ir-rahal magħruf għal-logħob tan-nar.



Mużikalment, Camilleri johloq ambjent kwiet biex tispikka l-melodija 'Maltija' u l-isbuhija vokali b'akkompanjament mexxej, iżda mirqum sew bil-pjanu. Għaddew erbghin sena mill-hruġ ta' dan l-album, iżda meta terġa' tisma' l-ghanjiet tgħid li għadhom friski, sbieh bhal dejjem. Fid-disghinijiet, il-KTA kien reġa' hareġ dan l-album fuq CD.

X'qalu l-kritiċi fil-gazzetti

Il-kontributori tar-rubriki mużikali u l-paġni tal-kultura fir-rivisti u l-ġurnali Maltin ta' dik l-epoka enfasizzaw fuq il-hruġ ta' dan l-LP.

Mario Azzopardi, poeta, direttur teatrali u kritiku tal-arti, fil-paġna tiegħu dwar il-kultura fl-*Orizzont* tal-10 t'Awwissu 1972, jgħid li 'Ghanjiet minn Malta huwa "eżempju ta' kif għandha tkun diska lokali mfasla fuq valuri kulturali tajbin." Jistqarr li dan l-LP huwa "xi haġa superjuri mid-diski rhas tal-ghana li dan l-ahhar korrispondent f'dan il-ġurnal stqarr li herġin fis-suq bhall-bottijiet tal-pizelli." Hawn Azzopardi kien qed jirrimarka għall-makjetti, fosthom dawk mahruġa minn Renald Abela, Fredu Abela 'il-Bamboċċu', George Azzopardi 'il-Makk', Michael Fenech 'ir-Ringo', John Laus u Pawlu Tanti, bl-akbar suċċess tkun it-'Taxi Mary' li kellha bejgħ kbir fl-1970. Azzopardi jargumenta b'ottimizmu li b' 'Ghanjiet minn Malta' wiehed iħossu jistejqer meta jintebah li għall-inqas fuq dil-gżira hawn min jaf johloq kombinazzjoni ta' mużika, lirika u melodija ta' lehen artistiku.


L-artikolist ihegġegħ għall-inkoraġġiment tal-artistrija fil-kultura popolari. "Is-soċjetà jew ahjar id-distributturi tal-flus li jiċċerkulaw fis-soċjetà għandha jew għandhom l-obbligu li jgħinu individwi li jridu jirreżistu l-appell tal-produzzjoni għall-massa u joholqu xi haġa aktar valida." Mario Azzopardi jagħti xi eżempji fil-kompożizzjoni mużikali fejn jirreferi għall-kompożituri bravi attivi f'dak iż-żmien, "bhal Carmelo Pace,

Joe Vella, Freddie Mizzi, Albert Anastasi u ohrajn (minbarra ghad ta' gruppi li jhossu s-sensittività kbira għall-mużika ta' ġeneru modern u saħansitra ta' bixra sperimentali) li jafu l-principji ta' mużika serja fuq ponot subgħajhom imma li tisma' bihom darba f' mitt qamar. M'hemmx dubju dwar il-professjonalizmu eċċellenti tagħhom iżda b'dan kollu l-kontribut tagħhom għall-mużika Maltija mhuwiex jinhass bl-impatt mixtieq."

Kumment pożittiv iehor dwar 'Għanjiet minn Malta' kien dak ta' Charles Xuereb, maghruf sew fil-qasam tax-xandir lokali, dak iż-żmien kontributor fuq l-andament kulturali lokali fil-ġurnal *Il-Hajja*. Fid-19 ta' Settembru 1972, Xuereb jirrimarka hekk: "Tiehu r-ruh, tghid din xi haġa ahjar" għall-kuntrast dwar l-għajta tal-poplu b'taqbiliet li kienu qed ibieghu hafna.

Ftit xhur wara l-hruġ ta' 'Għanjiet minn Malta', il-kanzunetta popolari ta' natura psewdo-folkloristika twelldet fit-tlett edizzjonijiet uniċi tal-'Malta Folk Song Contest' organizzat minn 'Jove Enterprises' li minnu ddistingwew kanzunetti li saru klassiċi fosthom, *Il-Karozzin*, *Fit-Tieġ tan-Neputija*, *Imħabba f'Kemmuna* (Tony Camilleri / Frank O'Neil); *Vassalli* (Manwel Mifsud), u *Żepp u Grezz* (Enzo Gusman).

Fl-istess żmien li kien qed jinżamm il-'Malta Folk Song Contest', il-'Youth Travel Circle' (YTC) kien qed jghin liż-żgħażaġh jiżviluppaw it-talenti tagħhom, inkluż il-mużika. Fl-1973 bdew jorganizzaw festival bejn il-hbieb attivisti fil-YTC fejn 'il-kelma saret il-qofol tal-kompożizzjoni u ssuġġeriet melodiji iktar Maltin sewwasew ghax johorġu mill-kisra naturali ta' lsienna.' (14)



Għanjiet minn Malta - Songs from Malta

Fuq l-ewwel naħa tal-LP (Side 1):

It-tfajla tar-Rdum (The girl on the cliffs)


Suldat (Soldier)

Il-festa (Festa)

Rajt Raġel (I saw a man)

Iż-żifna (The Dance)

L-Ghanja tas-Sajjieda (Fishermen's Song)



Fuq it-tieni naħa tal-LP (Side 2)

Kemm iddum (It-takes so long)

Tahżiż (Sketches)

Bhal-lum (Today)

Il-Pont ta' Wied Rummiena (The Bridge at Wied Rummiena)

Minwett tal-Granmastri (Grandmasters' Minuet)

Il-Bejjiegha tal-Ward (The Flower-Girl)

© Noel D'Anastas, Ġunju 2012

Referenzi:

1. E. Sapienza u J. Attard (ed.), *Charles Camilleri: portrait of a composer* (Malta, Said International, 1988). Ara wkoll C. Palmer, *The music of Charles Camilleri: an introduction* (Malta, Midsea Books, 1975).
2. N. D'Anastas, "Tislma lil Charles Camilleri - mużiċist li nterpreta r-ruh tal-Maltin", *Il-Mument*, 11 Jannar 2009.
3. N. D'Anastas, *Pop Music in Malta from the Fifties to the Seventies: In Search of a formula for National Identity* (Tezi ghal MA fuq l-Istudji Maltin, Università ta' Malta, 2011), 25-6.
4. E. Montfort, "Il-Professor Maestro Charles Camilleri: l-iktar kompożitur Malti li kiseb fama mad-dinja u li jagraf il-bidu tal-karriera tieghu mill-Kaġin tal-Banda San Ġejtanu." <<http://www.stgaetanbc.com/charlescamiilleri.php>> aċċessata 10 Ġunju 2012;
5. J. Shepherd, "Music and Social Categories", f' *The Cultural Study of Music, a critical introduction*, M. Clayton et al (ed.) (New York & London, Routledge, 2003), 70. Ara wkoll H.J. Gans, *Popular Culture and High Culture: An Analysis and Evaluation of Taste*, (New York, Basic Books, 1999).
6. Montfort, <<http://www.stgaetanbc.com/charlescamiilleri.php>> Ara wkoll, Eric Montfort, "Charles Camilleri: Prolific Maltese composer with a worldwide reputation", *The Guardian*, 27 Marzu 2009.
7. M.J. Schiavone, *Dictionary of Maltese Biographies*, (Malta, PIN, 2009), 544. Albert M. Cassola huwa wkoll missier l-iskular u politiku Arnold Cassola.
8. Il-Kav. J.P. Vassallo kien direttur tal-edukazzjoni bejn l-1949 u l-1967 fejn fi żmien l-edukazzjoni ghamlet passi kbar 'il quddiem fosthom bl-introduzzjoni tal-edukazzjoni obligatorja. Vassallo kien lingwista, jaf sew il-Latin, Taljan u Spanjol. Huwa l-awtur ta' *Weraq tal-Harifa* (1969) u *Rimi Ġodda* (1971). Cfr. Schiavone, 1572.
9. Joe Grima huwa politiku u xandar maghruf. Fl-1961, inghaqad mar-Rediffusion u kien responsabbli minn bosta programmi ghat-televiżjoni. Fl-1966 lahaq *producer* kwalifikat mill-BBC ta' Londra u kien appuntat kap tal-programmi fuq ir-Rediffusion. Fl-1971 kien appuntat *chief executive* tal-Awtorità tax-Xandir. Ikkontesta l-elezzjoni Ġenerali mal-MLP fl-1976 u kien elett fl-elezzjoni każwali. Bejn l-1981 u l-1987 serva bhala Ministru tal-Industrija u wara Ministru tat-Turiżmu. Huwa rtira mill-politika fl-1992 meta sena qabel, Grima Communications, il-kumpanija tieghu waqfet l-istazzjoni Live FM. Huwa maghruf sew ghall-kontribut fil-gazzetti kif ukoll fi programmi ta' diskussjonijiet fuq il-mezzi tax-xandir. Cfr. Schiavone, 979.
10. M. Mifsud, "Ghanja Maltija ghal-Lum", *Lehen il-Malti*, Frar 1990, xxiv, 6.
11. *Il-Hajja*, 4 Awwissu 1972.
12. Ibid., *The Times of Malta*, 7 Awwissu 1972.
13. *The Times of Malta*, 4 Awwissu 1972.
14. Adrian Grima, Ġunju 2004. <http://www.inizjamed.org/walter_micallef_cd_eng.htm>

il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio
il Macellaio il Macellaio il Macellaio il Macellaio

Il Macellaio

Certified Class A

The Butcher Shop

- Oriented on local & foreign fresh meat
- No parking problems
- Free delivery



Mimosa Street, G'Mangia
Tel: 2124 7773